
Shri Mahaganapati Panchavarana Stotram

ಶ್ರೀ ಮಹಾಗಣಪತಿ ಪಂಚಾವರಣಸ್ತೋತ್ರಂ

Document Information



Text title : Shri Mahaganapati Panchavarana Stotram

File name : mahAgaNapatipanchAvaraNastotraM.itx

Category : ganesha, stotra

Location : doc_ganesha

Proofread by : Aruna Narayanan

Description/comments : From shrInaTarAjastavamanjarI

Latest update : July 10, 2022

Send corrections to : Sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

July 10, 2022

sanskritdocuments.org



ಶ್ರೀ ಮಹಾಗಣಪತಿ ಪಂಚಾವರಣಸ್ತೋತ್ರಂ



ಅಧಸ್ತಾನ್ಮಾನುಷಾಕಾರಂ ಪುರಸ್ತಾತ್ಕುಂಜರಾಕೃತಿ .
ನಿರಸ್ತಾಶೇಷದುರಿತಂ ಪುರಸ್ತಾದಸ್ತು ವಸ್ತು ನಃ ..
ಅನಾದ್ಯಾಯಾಖಿಲಾದ್ಯಾಯ ಮಾಯಿನೇ ಗತಮಾಯಿನೇ .
ಅರೂಪಾಯ ಸ್ವರೂಪಾಯ ಶಿವಾಯ ಗುರವೇ ನಮಃ ..
ಶ್ರೀಶಿವಃ -
ಸೃಷ್ಟಿಸ್ಥಿತಿವಿನಾಶಾನಾಂ ವಿಶ್ವಸ್ಯಾಸ್ಯೈಕಕಾರಣಂ .
ಮಹಾಗಣಪತಿಂ ವಂದೇ ಪಂಚಾವರಣಸಂಯುತಂ .. 1..
ಕ್ರೀಡಾಸಕ್ತಗಣಾಧೀಶ ಕರಶೀಕರಪೂರಿತಂ .
ಐಕ್ಷವಾಂಭೋನಿಧಿಂ ವಂದೇ ತರಂಗಕುಲಸಂಕುಲಂ .. 2..
ತಸ್ಯ ಮಧ್ಯೇ ದ್ವೀಪವರ್ಯಂ ನೌಮಿ ರತ್ನಶಿಲಾತಲಂ .
ಸೇವಾಗತಾಮರಾಧೀಶ ದೈತ್ಯಸಿದ್ಧಸಮಾಕುಲಂ .. 3..
ಪಾರಿಜಾತಕಸಂತಾನ ಮಂದಾರಹರಿಚಂದನಾನ್ .
ಸಕಲ್ಪವೃಕ್ಷಾನ್ ತತ್ರಸ್ಥಾನ್ ಸಂಶ್ರಿತೇಷ್ವವರಪ್ರದಾನ್ .. 4..
ಪಲಾಶಪಲ್ಲವಫಲ ಪ್ರಸೂನರ್ತುಪರವ್ರಜೈಃ .
ಯುಗಪತ್ನೈವ್ಯಮಾನಸ್ಯ ಮಹತಃ ಕಲ್ಪಶಾಖಿನಃ .. 5..
ತೇಷಾಂ ಜ್ವಲನ್ಮರಕತ ಪ್ರವಾಲಕಮಣಿವ್ರಜಾತ್ .
ಅಧಸ್ತಾತ್ಕೌಮುದೀಬಾಲಾತಪಾಭ್ಯಾಂ ಸಂಕುಲಸ್ಥಲೀಂ .. 6..
ರತ್ನವೇದೀಂ ಯಜೇತ್ಪೂರ್ಣಕುಂಭದೀಪೋಪಶೋಭಿತಾಂ .
ಲಸದ್ವಿತಾನಸಂಯುಕ್ತಾಂ ಚತುಃಸ್ತಂಭವಿರಾಜಿತಾಂ .. 7..
ಮುಕ್ತಾಪ್ರವಾಲಶೋಭಾಢ್ಯಾಂ ನಾನಾರತ್ನೈಶ್ಚ ಶೋಭಿತಾಂ .
ತತ್ರ ಧರ್ಮಾದಿಸಿಂಹಾಸ್ಯ ಚತುಷ್ಪಾದಸಮನ್ವಿತಂ .. 8..
ಪೂಜಯಾಮಿ ವಿಭೋಃ ಪೀಠಮಧರ್ಮಾದ್ಯುಪಶೋಭಿತಂ .
ತನ್ಮಧ್ಯೇ ಲಿಪಿಸಂಯುಕ್ತಂ ದಲಾಷ್ಟಕಮನೋಹರಂ .. 9..
ಷಟ್ಕೋಣಚಕ್ರಮಧ್ಯಸ್ಥಂ ತ್ರಿಕೋಣಾಂಕಿತಕರ್ಣಿಕಂ .
ವೃತ್ತಭೂವಲಯೋಪೇತಂ ವಿಲಸತ್ಕೇಸರಾನ್ವಿತಂ .. 10..
ಸರ್ವಶಕ್ತ್ಯಾಖ್ಯಕಮಲಂ ಪೂಜಯಾಮ್ಯಾಸನಾತ್ಮಕಂ .

ತೀವ್ರಾ ಚ ಜ್ವಾಲಿನೀ ನಂದಾ ಭೋಗದಾ ಕಾಮರೂಪಿಣೀ .. 11..
 ಉಗ್ರಾ ತೇಜೋವತೀ ಸತ್ಯಾ ನವಮೀ ವಿಘ್ನನಾಶಿನೀ .
 ಕಿಂಜಲ್ಕರ್ಣಿಕಾಸೀನಾ ಯಾಸ್ತಾಃ ಶೋಣಾಂಗವಾಸಸಃ .. 12..
 ವಂದೇ ವರಾಭಯಕರಾಃ ಪೀಠಶಕ್ತೀರ್ಗಣೇಶಿತುಃ .
 ತ್ರಿಕೋಣಕರ್ಣಿಕಾಯಾಂ ತು ಸುಖಾಸೀನಂ ಸುರಾರ್ಚಿತಂ .. 13..
 ಜಪಾಕುಸುಮಸಂಕಾಶಂ ದೀಪ್ತಿರಂಜಿತದಿಜ್ಞುಖಂ .
 ಗಜಾನನಂ ಜಗದ್ವಂದ್ಯಂ ತುಂದಿಲಂ ಚಂದ್ರಶೇಖರಂ .. 14..
 ಏಕದಂತಂ ತ್ರಿಣಯನಂ ನಾಗಯಜ್ಞೋಪವೀತಿನಂ .
 ರಕ್ತಮಾಲ್ಯಾಂಬರಧರಂ ರಕ್ತಗಂಧಾನುಲೇಪನಂ .. 15..
 ಫಣಾಮಣಿಲಸದ್ಭೋಗ ಭೋಗಿಭೂಷಣಭೂಷಿತಂ .
 ವಾಮನಾಂಘ್ರಿಕರಾಂಭೋಜಂ ದಶದೋರ್ದಂಡಮಂಡಿತಂ .. 16..
 ರಮಾವಿಷ್ಟ್ವಾದಿಮಿಥುನ ಹೇತ್ಯಲಂಕೃತವಿಗ್ರಹಂ .
 ದಕ್ಷವಾಮಕರಾಗ್ರೇಷು ಬೀಜಾಪೂರಂ ಗದಾಂ ಧನುಃ .. 17..
 ಐಕ್ಷವಂ ತ್ರಿಶಿಖಂ ಚಕ್ರಂ ಕಮಲಂ ಪಾಶಮುತ್ಪಲಂ .
 ಕಲಮಾಗ್ರಂ ಸ್ವರದನಂ ಪುಷ್ಕರೇ ಕಲಶಂ ಶುಭಂ .. 18..
 ದಧಾನಂ ಕಲಶಸ್ಥಾನಿ ನಾನಾರತ್ನಾನಿ ಸರ್ವದಾ .
 ವಿತರಂತಂ ಸ್ವಭಕ್ತೇಭ್ಯೋಽಭಿತಃಸಂಸೃತಿಧಾರಯಾ .. 19..
 ಗಂಡಸ್ಥಲಗಲ್ಲದಾನ ಗಂಧಲುಬ್ಧಾನ್ಮಹುರ್ಮುಹುಃ .
 ನಿವಾರಯಂತಂ ಮಧುಪಾನ್ ಕರ್ಣತಾಲನಘಟ್ಟನೈಃ .. 20..
 ಮಹಾಗಣಪತಿಂ ವಂದೇ ವರದಂ ಶಕ್ತಿಸಂಯುತಂ .
 ವಾಮಾಂಕೇ ಗಣನಾಥಸ್ಯ ಸುಖಾಸೀನಾಂ ಶುಚಿಸ್ಮಿತಾಂ .. 21..
 ಕರೇಣ ಪತಿಮಾಲಿಂಗ್ಯ ದಕ್ಷಿಣೇನೇತರೇಣ ತು .
 ಬಿಭೃತೀಂ ಪುಲ್ಲಕಮಲಂ ಕೃಪಾವಿಸ್ತೃತವೀಕ್ಷಣಾಂ .. 22..
 ದಿವ್ಯಮಾಲ್ಯಾಂಬರಾಲೇಪಾಂ ದಿವ್ಯಾಭರಣಭೂಷಿತಾಂ .
 ಸಾಧಕಾಭೀಷ್ಟಸರ್ವಾರ್ಥ ಸಿದ್ಧಿದಾನೈಕತತ್ಪರಾಂ .. 23..
 ಗೌರಾಂಗೀಂ ಗಣನಾಥಸ್ಯ ಶಕ್ತಿಂ ಭಕ್ತ್ಯಾಽಭಿವಾದಯೇ .
 ಅಗ್ರೇ ಬಿಲ್ವತರೋರ್ಮೂಲೇ ದಿವ್ಯಸಿಂಹಾಸನಸ್ಥಿತೌ .. 24..
 ವಿದ್ಯುನ್ನೀಲಾಂಬುದನಿಭೌ ದ್ವಿಚತುರ್ಬಾಹುಶಾಲಿನೌ .
 ಪದ್ಮದ್ವಯಗದಾಖಡ್ಗಶಂಖಚಕ್ರಾಯುಧಾನ್ವಿತೌ .. 25..
 ಶ್ವೇತಪೀತಾಂಬರಧರೌ ದಿವ್ಯಾಲೇಪನಭೂಷಿತೌ .
 ರಮಾರಮೇಶೌ ಸಂಸ್ತಾಮಿ ಗಣೇಶಾಭಿಮುಖಸ್ಥಿತೌ .. 26..
 ಗಣೇಶದಕ್ಷಿಣೇ ಭಾಗೇ ವಟವೃಕ್ಷಸ್ಥಲೇ ಸ್ಥಿತೌ .

ತ್ಯಕ್ತೌ ಸಿಂಹಾಸನಾಸೀನೌ ಸುರಾಸುರನಿಷೇವಿತೌ .. 27..
 ಹಾಟಕಸ್ಥಟಿಕಪ್ರಖ್ಯೌ ಪೃಥಗ್ಬಾಹುಚತುಷ್ಟಯೌ .
 ಪಾಶಾಂಕುಶವರಾಭೀತಿ ದ್ವಯಶೂಲಪರಶ್ವಧೌ .. 28..
 ದಿವ್ಯಮಾಲಾಂಬರಾಲೇಪ ಭೂಷಣಾವಿಂದುಶೇಖರೌ .
 ಗಣೇಶಾಭಿಮುಖಾಸೀನೌ ನೌಮ್ಯುಮಾವೃಷಭಧ್ವಜೌ .. 29..
 ಗಣೇಶೋತ್ತರಭಾಗಸ್ಥೌ ಬೋಧಿವೃಕ್ಷಸ್ಥಲೇ ಸ್ಥಿತೌ .
 ದಿವ್ಯಸಿಂಹಾಸನಾರೂಢೌ ಹೇಮವಿದ್ರುಮಸನ್ನಿಭೌ .. 30..
 ದಿವ್ಯಮಾಲ್ಯಾಂಬರಾಲೇಪಭೂಷಣೌ ದ್ವಿದ್ವಿಬಾಹುಕೌ .
 ಉತ್ಪಲದ್ವಯಪುಂಡ್ರೇಕ್ಷು ಚಾಪಪುಷ್ಪಶರಾಯುಧೌ .. 31..
 ಗಣೇಶಾಭಿಮುಖಾಸೀನೌ ಪ್ರಸ್ತೌಮಿ ರತಿಮನ್ಮಥೌ .
 ಗಣೇಶವಾಮ ಭಾಗಸ್ಥೌ ಪ್ರಿಯಂಗುದ್ರುಮಮೂಲಗೌ .. 32..
 ನೀಲೋತ್ಪಲದ್ಯುತಿನಿಭೌ ದಿವ್ಯಸಿಂಹಾಸನಾಶ್ರಿತೌ .
 ಶುಕವ್ರೀಹ್ಯಗ್ರಚಕ್ರೋದ್ಯದ್ಧದಾಭೀತಿವರಾನ್ವಿತೌ .. 33..
 ಶ್ವೇತಪೀತಾಂಬರೌ ದಿವ್ಯಮಾಲ್ಯಾಲೇಪನಭೂಷಿತೌ .
 ಗಣೇಶಾಭಿಮುಖಾಸೀನೌ ದ್ವಿಚತುರ್ಬಾಹುಶಾಲಿನೌ .. 34..
 ಆಧಾರಭೂತೌ ಭೂತಾನಾಂ ಭೂವರಾಹೌ ಸಮಾಶ್ರಯೇ .
 ಷಟ್ಕೋಣಸ್ಥಾನಗಾಮೋದ ಪ್ರಮೋದೋನ್ಮುಖದುರ್ಮುಖಾನ್ .. 35..
 ಅವಿಘ್ನಂ ವಿಘ್ನಕರ್ತಾರಂ ಗಣೇಶಾಭಿಮುಖಸ್ಥಿತಾನ್ .
 ಶೋಣಾಂಗಾನ್ ಶುಭ್ರಮಾಲ್ಯಾಂಶ್ಚ ತ್ರಿಣೇತ್ರಾನ್ ಭೋಗಿಭೂಷಣಾನ್ .. 36..
 ಪಾಶಾಂಕುಶವರಾಭೀತಿ ಹಸ್ತಾನರ್ಧೇಂದುಶೇಖರಾನ್ .
 ಋದ್ಧ್ಯಾ ದಿಶಕ್ತಿಸಹಿತಾನ್ ಗಜವಕ್ತ್ರಾನ್ ಸಮಾಶ್ರಯೇ .. 37..
 ಋದ್ಧಿಸ್ಸಮೃದ್ಧಿಶ್ಚ ತಥಾ ಕಾಂತಿಶ್ಚ ಮದನಾವತೀ .
 ಮದದ್ರವಾ ದ್ರಾವಿಣೀ ಚ ಷಡಾಮೋದಾದಿಶಕ್ತಯಃ .. 38..
 ಯಾಸ್ತಾಶ್ಚಾಮೀಕರನಿಭಾಃ ಸಂಪುಲ್ಲಾಂಬುಜಧಾರಿಣೀಃ .
 ದಿವ್ಯಾಭರಣಮಾಲ್ಯಾನುಲೇಪನಾಂಶುಕಭೂಷಣಾಃ .. 39..
 ಆತ್ಮೇಶಾಂಕಸ್ಥಿತಾಃ ಸೌಮ್ಯಾಃ ಸಿದ್ಧಿದಾಃ ಶರಣಂ ಭಜೇ .
 ಗಣೇಶೋಭಯಪಾರ್ಶ್ವಸ್ಥೌ ಮುಕ್ತಾಮಾಣಿಕ್ಯಸನ್ನಿಭೌ .. 40..
 ಸದಾ ಧನಾನಿ ವರ್ಷಂತೌ ಸ್ವಶಕ್ತಿಭ್ಯಾಂ ಸಮನ್ವಿತೌ .
 ವಸುಧಾರಾವಸುಮತೀಭ್ಯಾಂ ಶ್ರಯೇ ಶಂಖಾಖ್ಯಪದ್ಮಕೌ .. 41..
 ವಹ್ನೀಶರಕ್ಷೋ ವಾಯುಗ್ರ ಪೃಷ್ಠೇಷ್ಟಂಗಾನಿ ಷಡ್ವಿಭೋಃ .
 ಹೃದಾದೀನಿ ಪ್ರಸನ್ನಾನಿ ನಾನಾವರ್ಣಾಕೃತೀನಿ ಚ .. 42..
 ಗಣೇಶಾಭಿಮುಖಸ್ಥಾನಿ ನತಿಮುದ್ರಾಣಿ ಸಂಶ್ರಯೇ .

ದಿವ್ಯಾಂಶುಕಾಲೇಪಮಾಲ್ಯಾಃ ಪೃಥಗ್ವರ್ಣಾನನಾಕೃತೀಃ .. 43..
ಸ್ವಹೇತಿವಾಹನೋಪೇತಾಃ ಸ್ತಾಮಿ ಬ್ರಾಹ್ಮ್ಯಾದಿಮಾತೃಕಾಃ .
ಪ್ರಾಗಾದಿದಿಕ್ಷತೀನ್ ಸ್ವಸ್ವಹೇತಿವಾಹನಸಂಯುತಾನ್ .
ನಾನಾವರ್ಣಾಕೃತೀನ್ ಸೌಮ್ಯಾನಿಂದ್ರಾದೀನ್ ಶರಣಂ ಭಜೇ .. 44..
ಚತುಶ್ಚತ್ವಾರಿಂಶತ್ಪರಿಗಣಿತಪದ್ಯೈರ್ವಿರಚಿತಂ
ಗಣೇಶಸ್ತೋತ್ರಂ ಯಃ ಪಠತಿ ನಿಯತಾತ್ಮಾ ಸ ಲಭತೇ .
ಧನಂ ಧಾನ್ಯಂ ಪುತ್ರಾನ್ ಜನನೃಪವಶಿಷ್ಟಂ ಪಶುಚಯಂ
ಚಿರಾಯುಸ್ಸದ್ವಿದ್ಯಾಂ ವಿಪುಲತರಕೀರ್ತಿಂ ಶಿವಪದಂ .. 45..
ಚತುಶ್ಚತ್ವಾರಿಂಶತ್ಪರಿಗಣಿತಮೇತತ್ಪ್ರತಿದಿನಂ
ಜಪೇದಷ್ಟದ್ರವ್ಯೈರ್ಗಣಪತಿಸಮಾರಾಧನಪರಃ .
ಚತುಶ್ಚತ್ವಾರಿಂಶದ್ವಿವಸಮಿತಿ ಜಪ್ತ್ವಾ ಸ ಲಭತೇ
ಸಕೃಚ್ಚಾನಿಷ್ಠಾರ್ಥಾನಪಿ ಜಪದಿನೇಷ್ಟೇವ ಸುಲಭಾನ್ .. 46..
ನಾರಿಕೇಲಕದಲೇಫಲಲಾಜಾನೋದಕಾನ್ವೃಥುಕಸಕ್ತುತಿಲೇಕ್ಷೂನ್ .
ಸನ್ನಿವೇದ್ಯ ಪರಿತಪ್ಯ ಗಣೇಶಂ ಕೀರ್ತಯೇತ್ಸ ವಮಿಮಂ ಪುಮರ್ಥದಂ .. 47..
ಯದಕ್ಷರಪದಭ್ರಷ್ಟಂ ಮಾತ್ರಾಹೀನಂ ತು ಯದ್ಭವೇತ್ .
ತತ್ಸರ್ವಂ ವಲ್ಲಭಾಯುಕ್ತೋ ಗಣೇಶಃ ಕ್ಷಂತುಮರ್ಹತಿ .. 48..
ಇತಿ ಶ್ರೀಮಹಾಶೈವತಂತ್ರಾಂತರ್ಗತಂ ಮಹಾಗಣಪತಿಪಂಚಾವರಣಸ್ತೋತ್ರಂ
ಸಂಪೂರ್ಣಂ .

Proofread by Aruna Narayanan

—
Shri Mahaganapati Panchavarana Stotram

pdf was typeset on July 10, 2022

—

Please send corrections to sanskrit@cheerful.com

